

በባሕር አጠገብ ስላለው ስለ ምድረ በዳ የተነገረ ሸክም። ዐውሎ ነፋስ ከደቡብ እንደሚወጣ፤ እንዲሁ ከሚያስፈራ አገር ከምድረ በዳ ይወጣል።

2 ፤ ከባድ ራእይ ተነገረኝ፤ ወንጀለኛው ይወነጅላል አጥፊውም ያጠፋል። ኤላም ሆይ፤ ውጪ፤ ሜዶን ሆይ፤ ክበቢ፤ ትካዜውን ሁሉ አስቀርቻለሁ።

3 ፤ ስለዚህ ወገቤ ሕመም ተሞላ፤ እንደምትወልድ ሴት ምጥ ያዘኝ፤ ከሕመሜ የተነሣ አልሰማም፤ ከድንጋጤም የተነሣ አላይም።

4 ፤ ልቤ ተንበደበደ፤ ድንጋጤ አስፈራኝ፤ ተስፋ ያደረግሁትም ድንግዝግዝታ መንቀጥቀጥ ሆነብኝ።

5 ፤ ማዕዱን ያዘጋጃለ። ምንጣፉንም ይዘረጋሉ፤ ይበሉማል፤ ይጠጡማል፤ እናንተ መሳፍንት ሆይ፤ ተነሡ፤ ጋሻውን አዘጋጁ።

6 ፤ ጌታ እንዲህ ብሎኛልና። ሂድ ጉበኛም አቁም፤ የሚያየውንም ይናገር።

7 ፤ በከብት የሚቀመጡትን፤ ሁለት ሁለት እየሆኑ የሚሄዱት ፈረሰኞች፤ በአህዮች የሚቀመጡትንና በግመሎች የሚቀመጡትን ባየ ጊዜ በጽኑ ትጋት አስተውሎ ተግቶም ያድምጥ።

8 ፤ ያየውም። ጌታ ሆይ፤ ቀኑን ሁሉ ዘወትር በማማ ላይ ቆሜአለሁ፤ ሌሊቱንም ሁሉ በመጠበቂያዬ ላይ ተተክያለሁ።

9 ፤ እነሆም፤ በፈረሶች የሚቀመጡ፤ ሁለት ሁለት ሁነው የሚሄዱ ፈረሰኞች ይመጣሉ ብሎ ጮኸ፤ እርሱም መልሰ። ባቢሎን ወደቀች ወደቀች፤ የተቀረጹም የአማልክቶችዋ ምስሎች ሁሉ በምድር ላይ ተጥለው ደቀቁ አለ።

10 ፤ እናንተ በአውድማዬ ላይ የተወቃችሁ የአውድማዬ ልጆች ሆይ፤ ከእስራኤል አምላክ ከሠራዊት ጌታ እግዚአብሔር የሰማሁትን ነገርኋችሁ።

11 ፤ ስለ ኤዶምያስ የተነገረ ሸክም። አንዱ ከሴይር። ጉበኛ ሆይ፤ ሌሊቱ ምን ያህል ነው? ጉበኛ ሆይ፤ ሌሊቱ ምን ያህል ነው? ብሎ ጠራኝ።

12 ፤ ጉበኛውም። ይነጋል ድግሞም ይመሻል፤ ትጠይቁ ዘንድ ብትወድዱ ጠይቁ፤ ተመልሳችሁም ኑ አለ።

13 ፤ ስለ ዓረብ የተነገረ ሸክም። የድዳናውያን ነጋዴዎች ሆይ፤ በዓረብ ዱር ውስጥ ታድራላችሁ።

14 ፤ በቴማን የምትኖሩ ሆይ፤ ወደ ተጠሙት ሰዎች ውኃ አምጡ እንጀራ ይዛችሁ የሸሸትን ሰዎች ተቀበሉአቸው።

15 ፤ ከሰይፍ፤ ከተመዘዘው ሰይፍ፤ ከተለጠጠውም ቀስት ከጽኑም ሰልፍ ሸሸተዋልና።

16 ፤ ጌታ እንዲህ ብሎኛልና። እንደ ምንደኛ ዓመት በአንድ ዓመት ውስጥ የቆዳር ክብር ሁሉ ይጠፋል፤

17 ፤ ከቀስተኞች ቊጥር የቀሩት፤ የቆዳር ልጆች ኃያላን፤ ያንሳሉ፤ የእስራኤል አምላክ እግዚአብሔር ተናግሮአልና።